

Henrik Larsen dugir enn

Fríggjadagin spældu veteranarnir hjá Lyngby finaluni í landskappingini á Sælandi, og tað eydnaðist Lyngby at vinna finaluna ímóti Næstved 4-1. Millum spælararnar á liðnum hjá Lyngby var fyrrverandi føroyski landsliðsspælarin í fótbólti Henrik Store Larsen. Aðrir spælarar á liðnum vóru Klaus Berggreen, Torben Piechnik, Bent Christensen og Peter Packness.



Lyngby fekk try mál kolldømd

Lyngby vitjaði sunnudagin í Horsens, og dysturin hjá superligaliðnum, har Christian Lamhauge Holst er ein av spælarunum, endaði við 2-1 tapi. Lyngby sendi fyra ferðir bóltin í málið, men triggjar ferðir kolldømdi dómárin málini. Tvær ferðir orsaka av frísparki og eina ferð orsaka av rangstøðu. Harafturat misnýtti Lyngby eisini eitt brots-spark. Málið hjá Lyngby skoraði Mikkell Beckmann, og Christian Lamhauge Holst var sum vant fyri frá byrjan.

Fimm mál í tveimum dystum

21 ára gamli EB/Streyma-áleyparin, Arnbjørn Hansen, hevur rættiliga funnið formin síðstu dystirnar. Fimm mál í síðstu tveimum dystunum talar fyri seg, og áleyparin var sum vera man vælnøgður eftir 6-1 sigurin á VB/Sumba, har hann fekk tvey av málunum.

- Vit vistu, at hetta kundi gerast ein harður dystur. VB/Sumba hevði einki trýst á sær undan dystinum, og seinast teir vóru á vitjan her, førdu teir 2-1 nak-að inn í seinna hálvleik og tí vóru vit eisini klár-ir frá byrjan av í dag, segði Arnbjørn.

Hann helt eisini, at fyrsta málið hevði stór-an týðning henda dag-in.

- Tað hevði ógvuliga nógv at siga fyri okkum at fáa fyrsta málið so tíðliga, tí so mátti VB/Sumba fram á vøllin. Hetta gav okkum betri pláss á vøllinum, og tí gjørdist uppgávan hjá okkum heldur lættari, metir Arnbjørn.

Nú bert seks stig eru eftir at spæla um, liggur EB/Streymur á triðja plássi trý stig framman fyri HB, og Arnbjørn dylur ikki fyri, at liðið fer eftir bronsuni.

- Ja, nú fara vit eftir bronsuni. Tað eru bert seks stig eftir at spæla um, so vit eru í eini góð-ari støðu. Vinna vit á B36 næsta vikuskiftið, so vera vit harafturat bert eitt stig aftanfyri teir, so í besta føri kunnu vit eisini enda á øðrum plássi. Men málið er fyrst og fremst at fáa bronsuna, staðfestir Arnbjørn.

EB/Streymur-VB/Sumba 6-1 (3-0):

EB/Streymur bukaði botnliðið

Eingin sum helst ivi var um úrslitið, tá tey bæði felagsliðini í Formuladeildini møttust sunnudagin. EB/Streymur sendi VB/Sumba um Suðuroyarfjørð við einum 6-1 tapi, og sigurin hjá heimaliðnum var ikki eitt mál ov stóur

FÓTBÓLTUR

Teitur Joensen

teitur@sosialurin.fo



EB/Streymur



VB/Sumba

EB/Streymur skuldi royna at varðveita bronsuplássið í formuladeildini sunnudag-in, tá teir tóku ímóti VB/Sumba, sum longu undan dystinum var dømt til niðurflyting úr bestu mansdeildini. Undan dystinum var heldur eingin ivi um, at EB/Streymur var stórfavorittur at varðveita sína góðu støðu í oddinum, men móti endan-um av einum kappingarári vísir tað seg ofta, at liðini, sum slett einki hava at spæla fyri, ofta yvirraska ímóti oddaliðunum.

Seinast VB/Sumba var á vitjan í Stremnesi fyrr í ár, førdu teir eisini 2-1 út í seinna hálvleik, og tí var als ikki óhugsandi, at samansetta liðið úr suðuroynni enn einaferð kundi leypa ein hvøkk á EB/Streym.

Tað skuldi tó ikki vera henda sunnudagin, at VB/Sumbayvirraskaði í Streymnesi, tí EB/Streymur lat snøgt sagt ongan iva vera um úrslitið, og tá dysturin var kominn at enda, hevði heimaliðið vunnið størsta sigurin á árinum.

Heimaliðið skoraði beinanvegin

Tað gekk ikki long tíð, áðr-



EB/Streymur helt um vikuskiftið fast í bronsuplássinum við einum knúsandi 6-1 sigri á botnliðnum VB/Sumba.

Mynd: Sofus Debes Johannesen

enn tað gjørdist greitt, at hetta kundi gerast ein lang-ur dystur fyri gestirnar úr VB/Sumba, tí dómárin, Ransin Djurhuus, hevði ikki meir enn sett dystin í gongd, so lá bólturin fyri fyrstu ferð í málinum hjá gestunum.

Eftir bert ein góðan minutt fekk EB/Streymur innkast í vinstru síðu. John Heri tveitti innkastið inn í brotssteigin, har bólturin bleiv longdur. Við aftaru stong fekk Arnbjørn Hansen fatur á leysa bóltinum, og hann gjørdi ikki matari enn at lyfta bóltin upp um málmannin, áðrenn han skallaði bóltin síðsta pettið í málið, og so var 1-0.

Og tað gingu bert góðir átta minuttir, so var aftur mál til EB/Streym. EB/Streymur gjørdi eitt skjótt skifti úr høgru síðu yvir í vinstru síðu, og har gjørdist Hans Pauli Samuelsen bráðliga púra leysur. Einsamallur við málmanninum sveik hann ikki, og so var 2-0, og dysturin tóktist eftir bert 10 minutt-um at vera avgjördur.

Heimaliðið var tó ikki liðugt enn. Á hálva tímanum var nevnliga aftur galið í verjuni hjá VB/Sumba. Enn einaferð kastaði EB/Streymur eitt langt innkast inn í brotssteigin, og har fekk Sorin Anghel fatur á leysa bóltinum. Hann spældi bóltin út frá til Hans

Paula, sum smekkaði til í stongina og inn, og so var 3-0 til EB/Streym. Eitt sera vakurt mál av Hans Paula.

Eftir hetta hevði EB/Streymur kjansir at økja enn meir um leiðsluna, og tættast var Sorin Anghel, tá Arnbjørn Hansen spældi hann púra leysan, men Vlada í málinum bjargaði.

Málveitslan helt fram

Undan steðginum hevði EB/Streymur spælt rættiliga væl til tíðir, men fyrstu løtuna av seinna hálvleiki sást einki til sama góða spælið. Hesa løtuna var lítið skil á spælinum, men tað var tó framvegis EB/Streymur,

sum setti dagsskránna.

So við og við byrjaði heimaliðið tó at finna góða spælið fram aftur, og hetta gav eisini úrslit, tá seinni hálvleikur var knapt hálv-runnin. Eitt innkast í vinstru síðu endaði við, at John Heri fekk bóltin. Hann sendi bóltin inn í brotssteigin, og har var Anbjørn fyrstu á bóltinum, og so var 4-0 til EB/Streym, og enn hevði VB/Sumba ongan veruligan kjans havt í dystinum.

Men nakað aftan á 4-0 málið fekk VB/Sumba sín fyrsta kjans, og hetta gav eisini úrslit. Teir tóku eitt stutt hornaspark, áðrenn bólturin bleiv sendur inn í brotssteigin. Har var Dmitriy hægstur og skallaði bóltin í málið, og so var 4-1.

Tað gekk tó ikki long tíð, so svaraði EB/Streymur aftur. Teir fingur fríspark í høgru síðu, og inni í brotssteigin var Sorin Anghel hægstur, og so vóru aftur fyra mál á muni.

Tað skuldi tó koma eitt mál afturat í dystinum, og eisini hetta átti EB/Streymur. Eitt skjótt mótálop endaði við, at Bárður Olsen spældi Sorin Anghel frían í vinstru síðu. Hesin rak seg leysan av tveimum mótstøðumonnum, áðrenn hann spældi bóltin aftur til Bárð, sum hevði runnið seg í góða støðu. Úr fimm metrum kundi Bárður lætt senda bóltin í netið til endaligu støðuna 6-1 til heimaliðið.

Við knúsandi sigrinum staðfesti EB/Streymur sína støðu sum nummar trý í formuladeildini, og spælið hjá heimaliðnum var eisini til tíðir rættiliga gott henda dagin. Tað kann heldur ikki setast ein fingur á úrslitið, tí EB/Streymur var stutt sagt klassar betri enn VB/Sumba, sum má finna heilt annað spælt fram, um teir ætla at enda tilveruna í formula-deildini á ein rímligan hátt.